

తిరుస్మృతి

“ఎమిటోయ్ అల్లుడా! నా కూతుర్ని పెళ్ళాడుతావా?”

“ఎంత తీయటి ప్రశ్న?”

పంచదారాకన్నా, పానకంకన్నా, జుంటితేనెకన్నా, జున్నుకున్నా మధురమైంది కదూ!
సుందరమ్మత్త నోటిగూండా అలాంటిమాట వినడం ఎంతటివారికి కలగవలసిన
మహద్భాగ్యం!

సుందరమ్మత్తకు మూడు మేడలున్నాయి. మూడైదుల పదిహేనెకరాల పొలం వుంది.
ముచ్చటగా ముగ్గురు కూతుళ్ళున్నారు. అత్తగారికి కావలసిన అదనపు క్వాలిఫికేషన్-
ఆమెగారికి మగబిడ్డలు లేరు!

తిరుపతి వేంకటేశ్వరుడి సన్నిధానంలో నిల్చుని “నీకూ మాకూ పేరు లొక్కటైనా
ఫలితాలు మాత్రం పోయాయి ప్రభూ!” అంటూ వాపోయారట తిరుపతి వేంకట
కవీంద్రులు.

సరిగా అలాగే నేను. రఘుపతి, నాగరాజు- మేము ముగ్గురం విడివడని
స్నేహితులమైతే సుందరమ్మత్తచేత అల్లుడా అనిపించుకునే భాగ్యం ఒక్క రఘుపతికే దక్కింది.

అనిపించుకుంటే చాలునా?

అందరూ రావద్దా?

పందిళ్లు వేయవద్దా?

బాకాలు ఊదవద్దా?

ఆడమనిషివైపు అలవోకగానైనా చూడడానికి బిడియపడిపోయే మా రఘుపతి
ముద్దుల పెళ్లి కుమారుడు కావద్దా?

కావాలి.

ఎప్పుడు? ఎప్పుడు? ఎప్పుడు?

ఆ శుభముహూర్త మెప్పుడు?

తొందరపడకండి బాబూ. కథ మొదటినుంచీ చెబుతున్నాను.



పాపన్న పేట ఒక సుమారుపాటి బస్తీ. నాకు తెలిసినప్పటినుంచి అదొక మేజరు పంచాయితీ గ్రామంగా వుంది. వ్యాపారాలు, ఉద్యోగాలు, హోటళ్ళు, సెలూన్లు మొదలైన హాంగులు పెరుగుతూ వచ్చినకొద్దీ ఆ వూరు కూడా పెరుగుతూ వచ్చింది. ఈ హాంగులన్నీ ఏర్పడక మునుపు ఆ వూరి భౌతిక సంపద నంతటిని గుత్తకు పుచ్చుకున్న ప్రాచీన కుటుంబాలు కొన్ని పాపన్న పేటలో వున్నాయి. ఆ కుటుంబాల సంఖ్య ఏవిధంగాచూచినా ఒక వందకు మించదు. రోమన్ సామ్రాజ్యంలో పూర్వం ఏనగరానికా నగరంగా కొన్ని నగరరాజ్యాలుండేవట. అలాగే పైన పేర్కొన్న వంద కుటుంబాల్లోనూ ఏ కుటుంబాని కా కుటుంబమే ఒక చిన్న రాజ్యం. అలాంటి వంద కుటుంబాల్లో సుందరమృత్త దొకటి.

పాపన్నపేట చుట్టూరా చెరువులు, ఆ చెరువులక్రింద సుక్షేత్రాలు దండిగా వున్నాయి. వరిపంటకు, చెరకుతోటలకు, ఆ పొలాలు పెట్టింది పేరు. ఈ సంవత్సరం వరి పండుతుంది. పై ఏడు చెరకు పైరవుతుంది. ఆ వరిపంటలోనూ ఈ చెరకు బెల్లంలోనూ యింటివాడుక క్రింద వినియోగపడేది తక్కువ. అమ్మకానికి వెళ్ళేది ఎక్కువ. అమ్మినప్పుడల్లా డబ్బు చేతికొస్తుంది. ఆ డబ్బు అచిరకాలంలో బంగార మౌతుంది. అందువల్ల పాపన్నపేట పొలాల్లో బంగారం పండుతుందనడం ఉత్పేక్షకాదు. సహజోక్తి.

మరైతే యిక్కడొక ధర్మసందేహం. పాపన్న పేట పండితుల అందాలకు ఆ బంగారం మెరుగులు దిద్దిందని కొందరంటారు. మరికొందరు ఆ వాదాన్ని త్రోసిరాజనడం కద్దు! పూల రెమ్మలను. మత్తమయూరాలను రాజ హంసలను, చందమామను, శతపత్రాలను ఉపమా సామగ్రిగా తెచ్చుకోవలసిన పాపన్నపేట పొలతల అందాలకు బంగారం మెరుగులు దిద్దడమేమిటి? తప్పు, తప్పు, వాళ్ళు ధరించడంవల్ల ఆ నగలకే ఒక వింత సోయగం అట్టిందని వీళ్ళు వాదిస్తుంటారు.

మేము కాబట్టి ఆడవాళ్ళకు పెద్ద పెద్ద పదవులు కట్టబెట్టామని చెబుతూ తమ విశాల దృక్పథానికి దాఖలా చూపించుకునే వాళ్ళను చూస్తే నవ్వుస్తుంది. పాపన్నపేట కుటుంబరాజ్యాల్లో రాజ్యాధిపత్యం ఆది నుంచీ ఆడవాళ్ళదే! అక్కడ మగవాళ్ళు ఛీఫ్ గెస్టులలాంటివారు. గెస్ట్ ఆర్టిస్టుల వంటివారు. సంచార రాయబారుల వంటివారు. టంకశాలలవంటివారు. వ్యవసాయం కావచ్చు. వ్యాపారం కావచ్చు. ఉద్యోగం కావచ్చు. చేస్తున్నది ఏ పని అయినా తమ కుటుంబ రాజ్యాలకూ, బాహ్య ప్రపంచానికి మధ్య

ఎడతెగని ఎగుమతులు, దిగుమతులు జరిపించడం మాత్రమే వారివంతు.

పాపన్న పేటతో నా కేర్పడిన తొలి పరిచయం పదిహేనేళ్ళనాటిది. అప్పటికింకా దేశంలోని పల్లెల్లోనూ, పేటల్లోనూ, జన జీవనం నిశ్చల తటాకంలా ప్రశాంతగా కనిపిస్తుండేది. ఇప్పటిలా బస్సుల్లో టిక్కెట్లు దొరకక ప్రయాణీకులు వీధుల్లో పడిగాపులు పడేవారుకారు. హోటల్లో కుర్చీలు ఖాళీగాలేక, నిలువు కాళ్ళ శిక్ష పడవలసి వచ్చేదికాదు. సినిమా హాలు గోడకు “హౌస్ ఫుల్” అన్నబోర్డు వ్రేలాడేదికాదు. సాయంకాలాల్లో సైతం రోడ్లపైన చేతులూపుకుంటూ ధారాళంగా నడచిపోవడానికి వీలుండేది. జీవితం పరుగుపందెంలా పరిణమించి ఆ రోజుల్లో పుస్తకాల సంచులు భుజానికి తగిలించుకొని చెట్టాపట్టాలతో రోడ్డుపైన నడచిపోతుండే ముగ్గురు హైస్కూలు కుర్రాళ్ళ స్నేహబంధం బహుశా పాపన్నపేట కీనాడు గుర్తుండక పోవచ్చు. ఆ ముగ్గురు కుర్రాళ్ళలోనూ ఒకడు ఆ వూరివాడే! మీదు మిక్కిలి వంద కుటుంబ రాజ్యాల్లో ఒక దానికి చెందినవాడు. ఇంచుక చామనచాయతో సన్నగా పొడుగ్గా వుండేవాడు. అతడే రఘుపతి!

రెండోవాడు నాగరాజు. పాపన్న పేటకు ఏడెనిమిది మైళ్ళదూరంలో చిట్టడవుల మయమైన ప్రాంతం ఒకటి వుంది. ఆ ఆటవీ ప్రాంతంలో గుట్టల నడుమ వాగుల కడ్డంగా కట్టిన కట్టల క్రింద పొలా లేర్పరచుకుని కేవలం పైరు జీవనం మాత్రమే వృత్తిగా బ్రతికే పల్లెటూళ్ళు కొన్ని వున్నాయి. వాటిలో ఒక పక్కా గ్రామం నుంచి వచ్చినవాడు నాగరాజు. అడవుల్లో ముండ్లూ గుండ్లూ తప్పా మరేవీ వుండవన్న అభిప్రాయం ఒకటి వుంది. అడవి మల్లెలుండడం కూడా అడవుల్లోనేకదా; అచ్చంగా అడవిమల్లె పువ్వులాంటివాడు నాగరాజు. “తెల్ల జామపండు వంటి దేహ ఛాయగుగువాడు. ధవళమల్లి కోరకములదంత పంక్తిగలుగువాడు” అన్నవర్ణన అతడి కెంతైనా నప్పుతుంది. ముట్టుకుంటే కందిపోతాడేమోనన్నంత సుకుమారంగా వుండేవాడు. “తలకొక జడ తగిలించి, నడముకు పావడా బిగిస్తే నువ్వు నిజంగా ఆడపిల్లవేరా రాజూ!” అంటుండేవాడు రఘుపతి.

పోగా మిగిలినవాణ్ణి నేను. నా ఆకార విశేషాలతో ఈ కథకు బొత్తిగా ప్రమేయంలేదు. కనుక ఆ వివరాల జోలికి వెళ్ళడం లేదు.

హైస్కూలు గేటుకు అల్లంతదూరంలో రాజవీధి. ఆ వీధిలో పది పన్నెండు యిళ్ళ కవతల పంచాయితీ బోర్డు వారి పార్కు కెదురుగా వున్నదే సుందరమ్మత్త ఇల్లు. అది వెనుకవైపున మేడ. ముందరివైపున పెంకులతో దించిన వసారా. వసారా చుట్టూ సన్నటి రీపర్లతో అమర్చిన దడిలోపలి నుంచి ప్రారంభమౌతుంది, సుందరమ్మత్త కుటుంబ రాజ్యం. ఎప్పుడైనా మంచినీళ్ళు త్రాగాలనిపిస్తే మా సుందరమ్మత్త యింటికి వెళదాం

రమ్మనేవాడు రఘుపతి. ఆ యింటి చేదబావిలో వున్న వన్నీ మంచి నీళ్ళే! ఎన్ని బక్కెట్లు త్రాగినా సుందరమ్మత్త అభ్యంతరం చెప్పదు. ఏమాట కామాటే చెప్పుకోవాలి. అడపా దడపా ఆమె మాకు కాఫీ ఇస్తుండేది కూడా? ఒకటి రెండుసార్లు పళ్లు ఫలహారాలు కూడా తెచ్చిపెట్టి దేశంలో దాతృత్వం తగ్గిపోతుండడాన్ని గురించి మాట్లాడుతూ ఆమె విచారాన్ని ప్రకటించడం కూడా నాకింకా బాగా జ్ఞాపకంవుంది. ఉపాయనా లిచ్చినా, యివ్వకపోయినా ఆమె చిట్టచివర ముగ్గురిలోనూ ఒక్క రఘుపతిని మాత్రం నిర్దేశించి 'నా కూతుర్ని పెళ్ళాడుతావా అల్లుడా!' అంటూ కవ్వించడానికి మాత్రం మరచిపోయేదికాదు.

వివాహమనగా అదెంతటి మధురానుభవమో ఆ వయసులో మాకేం తెలుసు? అయినా ఏవో అస్పష్టమైన ఊహలు చెలరేగకపోలేదు స్వయంగా పూలరథం లాంటిది సుందరమ్మత్త! ఆమె వైపు చూడడమే కన్నులకు పండుగ, ఆమె కూతుళ్ళు సైజులో మాత్రమే తేడాగావున్న పొదరిళ్ళు. ఇంట్లో ఎక్కడ చూచినా సుఖాసనాలు, నిరంతరం సన్నగా వినిపిస్తుండే రేడియో సంగీతం, హాల్లో తూగుటుయ్యాల, గదుల్లో నిలువుటద్దాలు పెరట్లో సన్నజాజి పందిరి. ఓయబ్బో సుందరమ్మత్త కూతురికి మొగుడు కావడంకన్నా అదృష్టమా?

ఎలాగైనా మా రఘుపతి అదృష్టవంతుడు!

అదృష్టం కాకపోతే సుందరమ్మత్త అతడికి స్వయంగా మేనత్త కాదట! మేనమామ పెళ్ళామైనా కాదట! బీరకాయ పీచులాంటి దూరపు బంధుత్వాన్ని బట్టి ఇతడి కామె అత్తకావలసి వస్తుందట! ఆ మాత్రానికే ఆమెకు తనలో అల్లుడు కనిపిస్తున్నాడంటే రఘుపతి అదృష్టాన్ని ఏమని కొనియాడాలి?

అయినా యిప్పుడింత దూరం సాగదీసి చెబుతున్నానుగానీ, అప్పుడు మావాడి కంతగా వివాహం పైన ధ్యాసలేదు. చదువులు పరీక్షలు మార్కులు ఆ గొడవలతోనే ఆరేళ్ళ హైస్కూలు విద్యాభ్యాసం ముగిసింది, నాగరాజు మంచి మార్కులతో ప్యాసయ్యాడు రఘుపతి సగటు మార్కులు మాత్రమే తెచ్చుకున్నాడు. నా విద్యాభ్యాసం అంతటితో పూర్తయింది. కనుక నా మార్కుల్ని గురించి చెప్పుకోవలసిన అవసరం కనిపించదు.

వాళ్ళిద్దరు మాత్రం కళాశాల మెట్లెక్కారు ఆ ఇద్దరిలోకూడా చదువుల సముద్రంలో లోతుల్నిముట్టి వచ్చే ఓ పరికరం రఘుపతికి లేక పోయింది. అతడు పట్టాచేతికి రాగానే కొద్ది రోజులు ట్రెయినింగ్ పొందినవాడై తిరిగివచ్చి చదువుకున్న పాపన్నపేట హైస్కూల్లో పంతులుగా కుదిరిపోయాడు.

ఏదో పనిబడి ఇటీవల ఒకసారి పాపన్నపేట వెళ్ళాను. బస్స్టాండులోనే కనిపించాడు రఘుపతి. హోటలుకు వెళ్ళి ఉపాహారం ముగించాము. దీప దీపాలవేళ పాపన్న పేట

రాజవిధి పైన నడుస్తూ చిన్ననాటి మధురానుభూతుల్ని నెమరువేసుకోవడం మనసుకెంతో ఆనందదాయకం. కానీ ఆవీధి వెంట నడవడానికి రఘుపతి ఎందుకో తటపటాయిస్తున్నట్టు తోచింది ఆఖరి కతడు కారణంకూడా చెప్పేశాడు.

“ఈ వైపుగా వెళ్తే సుందరమ్మత్త చూస్తుందిరా శేఖరం! వద్దు బాబూ! ఇలా వెళదాంరా” అన్నాడు.

నిజం చెప్పొద్దూ నాకుకాస్త కోపం వచ్చింది. “సుందరమ్మత్తకు తరచుగా కనిపించవలసిన వాడివినువ్వు! ఆవిడ కంటపడకుండా ముఖం చాటుచేసుకుని తిరగవలసిన గ్రహచారం నీకేంపట్టింది? అన్నాను.

“అబ్బే నీకు తెలియదులేరా శేఖరం!” అన్నాడు రఘుపతి.

‘తెలియనివానికి సుఖంగా తెలుపవచ్చునని భర్తృహరి చెప్పలేదా రఘుపతి!’ అన్నాను. రఘుపతి ప్రారంభించాడు.

‘సుందరమ్మత్త కూతుళ్ళలో పెద్దవాళ్ళ కిద్దరికీ పెళ్ళిళ్ళయి పోయాయి.’

“శుభం! లైన్ క్లియరయిందన్నమాట! ఈదూజోడూ ముఖ్యమనుకుంటే మూడో అమ్మాయినే గదా నువ్వు పెళ్ళాడవలసింది....”

ఎదుట వాడి అవివేకానికి జాలిపడుతున్న విరాగిలా రఘుపతి పక్కుమని నవ్వేశాడు.

“లోకం నువ్వనుకున్నంత అమాయికంగా లేదురా శేఖరం! సుందరమ్మత్త నన్ను, నాకూతుర్ని పెళ్ళాడుతావా అని అడుగుతుండేది! నిజమే! కానీ అలా అడగడంలోని అంతరార్థ మేమిటో నీకు తెలియదు. నా కూతుర్ని పెళ్ళాడడానికి తగినంత ఎత్తుకు నువ్వు పెరగగలవా? అన్నదే ఆమాట వెనుకనున్న వ్యంగ్యార్థం. సుందరమ్మత్త కుటుంబ రాజ్యానికింక కావలసిన అల్లుడి పదవి ఒక్కటే! ఆ పదవికోసం ప్రయత్నిస్తున్న వారినొక వరుసలో నిల్చేబెడితే ఆకూ్యా ఒక రెండు ఫర్లాంగుల పొడవు వుంటుంది. ఎలాగైనా నాపట్ల సుందరమ్మత్తకు కాస్త ప్రత్యేకాభిమానం లేకపోలేదు. ఆకూ్యాలో నిలబడి ఉత్తపుణ్యానికి నేనా ఒత్తిడిలో నలిగిపోడమెందుకని ఆమె నన్ను వోరగాతీసి, నామట్టుకు నాకు యింకొకపని అప్పజెప్పింది....”

“ఏమిటది?” విస్తుపోతూ అడిగాను.

“మరేంలేదు, ఎప్పటికప్పుడు ఆ కూ్యాలో నిల్చున్న వాళ్ళందరినీ వరుసగా లెక్కపెట్టడం. సుందరమ్మత్త సూచనలమేరకు క్రొత్తవాళ్ళని చేర్చడం, పనికిమాలిన వాళ్ళను తీసేయడం. మళ్ళీ మొదటినుంచీ లెక్క పెట్టడం....”

‘ఏదావులేరా రఘుపతి! ఆ పనికి నువ్వెందు ఒప్పుకున్నావు’ అన్నాను.

“నా మొహం నేను ఒప్పుకోవడమేమిటి? మనం తలచుకుంటే సుందరమ్మత్తకు

కనిపించకుండా వుండవచ్చు కనిపిస్తే ఆమె పిలుస్తుంది. మనం వెళతాం, కూర్చోమంటుంది, కూర్చుంటాం, మాట్లాడుతుంది, వింటాం. వెళ్ళిరమ్మంటుంది, వెళతాం. అంతే! అక్కడ నా నీ యిష్టాయిష్టాలతో ప్రమేయం వుండదు....”

వీదో రహస్యం చెప్పదలచుకున్నట్టుగా మరింత చేరువగా వచ్చాడు రఘుపతి... ‘అయినా సుందరమ్మత్త కూతురికి మొగుడుగా నేను తగుదునని నువ్వుమాత్రం ఎలా అనుకోగలవురా శేఖరం! నా జీతం అమెగారి ఫేసుపొడర్లకైనా చాలదు....”

నాముఖాన కత్తివేటుకు నెత్తురుచుక్కలేదు.

అంతలో మేము పంచాయితీ బోర్డువారి పార్కు దగ్గరకి రానే వచ్చేశాము. సన్నటి రీపర్ల సందుల్లో నుంచీ మగువ పొలకువ తెలుపుతూ వాయిల్ చీర తాలుకు పూతలు, పిందెలు, ఆకులు, కాయలూ కనిపించనే కనిపించాయి. సుందరమ్మత్త పిలవనే పిలిచింది.

“ఎంతో నయం! త్రిమూర్తుల్లో యిద్దరైనా కనిపించారు, ఎప్పుడొచ్చావోయ్ శేఖరం! వెళ్ళురుగానీ కాసేపుకూర్చోండి.... కాఫీ పుచ్చుకుంటారు గదూ!”

ఇందాకా మేము హోటల్లో చేసిన పని అదేనమ్మా అత్తయ్యా! పనిమీద వెళ్తున్నాము. నీ పుణ్యానికి నువ్వు మాకు తొందరగా సెలవిప్పిస్తే చాలు!’ - నువ్వు నాకు అత్తవీ కాబోడం లేదు. నేను నీకు అల్లుణ్ణి కాబోవడం లేదు. ఇక నీకూ నాకూ మధ్య మొగమాటాలెందుకు - అన్న భావన రఘుపతి మాటల్లో ద్యోతక మౌతోంది.

‘అయ్యో రాజా! మీకు వెళ్ళాలని వుంటే నేను బలవంతంగా కూచో బెడతానా రఘుపతి! అసలు మాయింటాయనైనా అలాంటి నిర్బంధాలు ఎరుగడే! తన యిష్టం. తను రాజా! ఎక్కడికైనా వెళ్ళొచ్చు ఎప్పుడైనా తిరిగి రావచ్చు. ఎందుకు, ఎక్కడికి, ఎప్పుడు అంటూ సాగదీయడం ఈ యింటా, ఒంటాలేదే. ఆ మాటకేంగానీ అసలు విషయంలోకే వద్దాము మొన్న నేను చెప్పిన విషయం ఏం చేశావు?”

“ఓహో అదా! లేడికి లేచిందే పరుగును కంటే ఎలాగమ్మా? అత్తయ్యా! నేను తిరుపతికి వెళ్ళాలిగదా! వెళ్ళాలంటే సెలవు దొరకాలి కదా!”

‘ఇక్కడున్న తిరుపతికి వెళ్ళిరావడానికి సెలవు కావలసి వచ్చిందా నీకు! సాయంకాలం వెళ్తే తెల్లవారే సరికల్లా తిరిగిరావచ్చు. ఎలాగూ మీరిద్దరూ కలిశారు. మాయింటాయననుకూడా పంపుతాను. ముగ్గురూ కలిసి బయల్దేరి రేపో మాపో వెళ్ళొచ్చేస్తే సరిపోదూ!”

నిస్సహాయ పరిస్థితిలో పడిపోయినట్టుగా నా వైపు బిక్కు బిక్కు మంటూ చూచాడు రఘుపతి.

'తిరుపతి కెందుకురా రఘుపతి!' అన్నాను సుందరమ్మత్త బదులు చెప్పింది.

"ఓహో నీకు తెలియదుగదూ! చల్లకొచ్చి ముంతదాచుకుంటామా శేఖరం! మరేంలేదు, మా వసంతకు సంబంధం కోసం...."

'తిరుపతిలో సంబంధం చూస్తున్నారా ఏమిటి?' - ప్రశ్నించాను.

'మన ఎరుకలోని సంబంధమే! రోజుకొక సంబంధాన్ని గురించి మాచెవిదాకా రాకపోవడంలేదు. మొన్న ఎవరో కాళహస్తి ప్రాంతాల నుంచి వచ్చారు. అబ్బాయి యింజినీరుట! అంతకు మునుపు వాళ్లెవరో మద్రాసు నుంచీ కార్లల్లోదిగారు. వాళ్ళబ్బాయికి బొంబాయిలో ఉద్యోగమట! సేప్పితుడు, నాకూ చిన్ననాటినుంచి తెలుసు. వాళ్ళవూరుకూడా యిక్కడెక్కడో దగ్గరేనట....'

సుందరమ్మత్తకు అడ్డు తగులుతూ రఘుపతినే ప్రశ్నించాను. ఎవర్ని గురించిరా రఘుపతి! మన నాగరాజుకు యివ్వాలను కుంటున్నారా ఏమిటి?'

'నీది వట్టి మట్టిబుర్రరా శేఖరం!' అన్నాడు రఘుపతి.

కానీ నేను రఘుపతి పరిహాసాన్ని సరకుచేసే స్థితిలోలేను. లోలోపల నా ఆనందం అవధులుదాటుతోంది. ఎవడో దారంటవెళ్ళే దానయ్య ఒకడు సుందరమ్మత్త కూతుర్ని ఎగరేసుక పోకుండా ఆ అదృష్టం మానాగరాజుకు దక్కినా నాకు సంతోషమే! ఆ మాటకొస్తే యిది 'బెస్ట్ సెలక్షన్' అని కూడా చెప్పవచ్చు. నాగరాజు రఘుపతిలా అల్లాటప్పా హైస్కూలు టీచరుకాడు. వాడికి ఎం. ఏలో ఫస్టుక్లాసు వచ్చింది. అది చాలక కలకత్తా వెళ్ళి అదేదో ప్రత్యేకమైన కోర్సులో రెండేళ్ళుండి వచ్చాడు. అలాంటి చదువు చదివినవాళ్లు ఈ దేశం హోల్మొత్తం పైన దజనుమందికి మించిలేరట! ఇప్పుడైతే వాడు లెక్చరరేగానీ అనతికాలంలో ప్రొఫెసరు గిరీ వాణ్ణి ఏరీకోరీ వరించాలి, తప్పదు. బియ్యం, బేడలు, నూనె, మిరపకాయలు మొదలైన వస్తు సంబరాలన్నీ వాడి కింటి దగ్గరి నుంచి సరఫరా అయ్యే అవకాశం లేకపోలేదు. ఇక వాడు తన జీతాన్నంతా పెళ్ళాం ఫేసు పొడర్ల క్రిందే ఖర్చు పెట్టినా అడిగే నాధుడుండడు!

'ఇందులో తటపటాయించడాని కేముంది. రఘుపతి! రేపే వెళదాం. మారుమాట లేకుండా నాగరాజు యిందుకు ఒప్పుకోగలడన్న నమ్మకం నాకుంది' అన్నాను.

'ఒప్పుకోకేంచేస్తాడు! ఇక్కడెవరూ చేదుమేయమనడం లేదే!' అందుకుంది సుందరమ్మత్త - 'పెద్దల్లుళ్ళ దేముంది? వాళ్ళెప్పుడో పాత బడిపోయారు. మా ముద్దులూ, మురిపాలూ అన్నీ యిక చిన్నల్లుడివేగదా! మాకూ ఒక లక్ష, లక్షన్నర రూపాయల ఆస్తిపాస్తులున్నాయి. ఇప్పటికిప్పుడు వ్రాసి రిజిస్టరు చేయకపోయినా ఆస్తిలో మూడోవంతు

నీదేకదా! కాదు కూడదు కట్నం కావాలంటావా, సరే నీ యిష్టం! మేము పెద్దల్లుడికి పదివేలిచ్చాం రెండో అల్లుడికి పన్నెండు వేలిచ్చాం. నువ్వు కావాలిస్తే పదిహేనువేలు పుచ్చుకో. ఇదిగో అబ్బాయ్? నీకింకా పెద్ద ఆశలే వుండవచ్చు. మనవైపున పదివేల రూపాయలు పలుకుతున్న పెళ్ళికొడుకు, ఉత్తరాదికి వెళ్తే లక్షరూపాయలదాకా పలుకుతున్న మాట నేను కాదనను, కానీ ఆ ఉత్తరాది ఆసామికి నాలాగే ముగ్గురు కూతుళ్ళున్నారనుకో! కూతురికొక లక్ష చొప్పున పంచిపెడితే చివరి కతడికేం మిగులుతుంది? బొచ్చే చేతికొస్తుంది. నీకొక అత్తగారిల్లు వుందనిచెప్పుకోడానికైనా వీలుండదు. బాబ్బాబూ! ఎందుకొచ్చిన ఎవ్వారాలని! నువ్వు మాకు నచ్చావు. చిన్నప్పుడెప్పుడో చూచావుగనుక, ఎందుకైనా మంచిది - నువ్వు ఒకసారి వచ్చి అమ్మాయిని చూచివెళ్లు. పందిరిలో పదిమంది ఎదుట పుచ్చుకోవడం నీ కిష్టం లేకపోవచ్చు. వద్దు. పెళ్ళికి ముందుగానే పదిహేనువేలకు నువ్వు చెక్కు పుచ్చుకో? పిల్ల ఒంటిపైన అయిదువేల రూపాయల బంగారం చూచుకో. నీ దుస్తులకూ రిస్టువాచీకి ఓ వెయ్యి ప్రత్యేకం. నీ వెక్కడ కోరితే అక్కడే జరిపిద్దాం పెళ్ళి. ఇంకొక వారం రోజుల్లో పెళ్ళి జరిగిపోవాలను, మాకే అభ్యంతరంలేదు. లేదంటే నీ మనసులో నీ కొక సందేహం వుండవచ్చు ఓ యబ్బో, సుందరమ్మగారి సంబంధమా? వాళ్ళతో మనం తూగగలమా అని. నేను చెబుతున్నానుగా. నీకా సందేహం అక్కర్లేదు. పల్లెలోనీకు ఆస్తివుంది - లేదు. ఆ సంగతి మా కనవసరం! ఒకసారిగా పదిమందివస్తే వాళ్ళుండడానికి తగినపాటి యిల్లు నీకక్కరలేకపోవచ్చు. మరేంపరవాలేదు. ఆ మాటకొస్తే ఆయన డబ్బుంతాపోసి పల్లెలో యిల్లు కట్టడం నాకిష్టంలేదు. ఆ డబ్బుంటే హాయిగా టాన్లోనే యిల్లు కొనుక్కోవచ్చు... వింటున్నావా శేఖరం! ఒకవేళ రఘుపతి మరచిపోయినా నువ్వీ వివరాలన్నీ నాగరాజుకు విశదంగా చెప్పాలి....”

“అలాగేనండీ, అలాగే! తప్పకుండా చెబుతాను” అన్నాను.

సుందరమ్మత్త దోషమేమీలేదు. ఆమె మాతో బాటుగా వాళ్ళ ఇంటాయనను కూడా ప్రయాణానికి సిద్ధం చేసింది. కానీ ఆరోజు సాయంకాలం జిల్లాపరిషత్తు చైర్మన్ గారు వచ్చి ఊళ్ళో దిగడంతో ఆయన తప్పనిసరిగా ఆగిపోవలసి వచ్చింది.

స్టేషనులో రైలుదిగి రూముకు వెళ్ళేసరికి గంట ఎనిమిదికావచ్చింది. మేము కనిపించిన క్షణం నుంచి మొదలుపెట్టి నాగరాజు అతిథి సత్కారాలు చేయసాగాడు. మేమంత దూరం వెళ్ళామంటే అందుకొక ప్రత్యేక కారణంవుండి వుంటుందన్న యింగిత జ్ఞానమే లేదు. మనిషికి! అతడి కుశల ప్రశ్నలకు సమాధానాలు చెప్పడానికే అరగంటసేపు

పట్టింది. ఆ తరువాత హోటలు కాని, సినిమాలు కాని, పురవీధులపైన త్రిప్పుతూ, అతడు మారిపోతున్న సమాజ స్వరూపాన్ని గురించి మాకు టూకీగా వివరణ లివ్వసాగాడు. అర్థరాత్రి సమయంలో నిద్రపోవడానికి ముందుగా వివాహ ప్రస్తావన తీసుకురావడానికి వీలయింది. అంతవరకు కొంత నిర్లిప్తంగా వుండిపోయిన రఘుపతి కూడా అవసరంగానే నాకు ప్రక్క బలమై నిలిచాడు. ప్రతిపాదించడం నా వంతు. బలపరచడం వాడివంతు. స్వాభిప్రాయ విశేషాలతో రంగరించి. సుందరమ్మత్త చెప్పి పంపిన పాఠాన్ని తుచ తప్పుకుండా అప్పగించాము. చిట్టచివర తలక్రిందుల తపస్సు చేసినా తనకింత కంటే మంచి సంబంధం దొరకదని తేల్చి చెప్పేశాము.

పెదవులపైన చిరునవ్వు, కళ్ళల్లో నిశ్చలత్వం ముఖంలో ప్రశాంతత ఆ లక్షణాలన్నీ చూస్తూంటే మా ప్రతిపాదన నాగరాజుకు రుచించినట్టే తోచింది. మౌనం అర్థాంగీకారం కదా! తెల్లవారే సరికి అది పూర్ణాంగీకారం కాగలదన్న నమ్మకంతో నిశ్చింతగా నిద్రపట్టింది.

తెల్లవారింది. ఎనిమిదింటికే రైలు, సాగనంపడం కోసం స్టేషన్ కు వచ్చాడు నాగరాజు.

“మీ రిద్దరూ కలిసి వచ్చి నన్నొకసారి యిలా పరామర్శించి వెళ్తున్నందుకు నాకెంతో ఆనందంగా వుంది. ఇలాగే తరచుగా వస్తుండాలి మీరు....” అన్నాడు.

స్టేషనులో రైలాగింది. ఎక్కి కూర్చున్నాము.

రైలు బయల్దేరడానికింకా నాలుగైదు నిమిషాలకన్నా వ్యవధి లేదు.

కంపార్టుమెంటు దగ్గరగా వచ్చి కిటికీ దగ్గరగా నిల్చుని “కానీ నన్నొకండుకు మన్నించాలి మీరు” అన్నాడు నాగరాజు.

“ఎందుకూ, ఎందుకూ”

నేనిప్పుడిప్పుడే పెళ్ళిచేసుకునే ఉద్దేశంతో లేను, అసలెప్పుడు చేసుకొంటానో చెప్పలేను. మీరు తెచ్చిన సంబంధాన్ని నిరాకరించానని మీరు నాపైన కోప్పడ కూడదు...”

“నువ్వు ఒప్పుకోకుంటే ఇక్కడ పుట్టి మునిగి పోయేదేమీలేదు. కానీ ఎందు కొప్పుకోవో చెప్పకుండా నువ్వుతప్పించుకోలేవు. చెప్పు - ఎందుకొప్పుకోవు?” అంటూ నిలదీసి అడగడానికి వీలేకపోయింది. యాత్రీకులు కొందరు ఒక తండగావచ్చి ద్వారంగుండా కిటికీలగుండా లోపలికి చొరబడడానికి ప్రయత్నించడంతో, నాగరాజు కాస్త వెనుకకు తప్పుకున్నాడు. ఆ సందోహం తగ్గేసరికి రైలు కదలింది.

◆ ◆ ◆



సుందరమృత్యుగారి సంబంధాన్ని నాగరాజు నిరాకరిస్తే నిరాకరించాడుగాని. అతడెందుకు నిరాకరించాడన్న ప్రశ్న నాకొక సమస్యగా తయారైంది.

ఉన్నదానితోబాటుగా దాని కింకొక క్రొత్త సమస్యను జతచేశాడు, నాగరాజు. ఇప్పుడిప్పుడే పెళ్ళి చేసుకునే ఉద్దేశంలోలేను. ఎప్పుడు చేస్తుంటానో చెప్పలేను- అన్న పెద్దమనిషి మూడుమాసాలు గడువకమునుపే నాకు శుభలేఖ పంపించాడు.

ఆ సంబంధాని ఒప్పుకోని వాడు. దీనికెలా ఒప్పుకున్నాడు?

నాకుమటుకు నాకు కొన్ని కారణాలు స్ఫురించకపోలేదు.

బహుశా తన అంచనాకు మించిన కట్నం ముట్టి వుండాలి. లేదా అమ్మాయి తల్లిదండ్రుల కేకైక సంతానమైనా అయివుండాలి. కాదా చదువుకుని ఉద్యోగం చేస్తూ బంగారుగుడ్లబాతు చందాన మొగుడికి ఉపకరించేదైనా కావాలి....

కారణమేదై తేనేమిగాని నాగరాజు కేమో పెళ్ళి జరిగిపోయింది. ఆ పెళ్ళికి నేను వెళ్ళలేదు. బంగారంలాంటి సంబంధం తీసుకెళ్ళే ఆ ప్రబుద్ధుడు నాముఖానికి మసిపూసి పంపాడు. వాడి పెళ్ళికి నేనే ముఖం పెట్టుకుని వెళ్ళను.

కానీ రఘుపతికి మాత్రం యిలాంటి పట్టింపులేవీ లేకపోయాయి. వాడు తగుదునమ్మా అంటూ నాగరాజు పెళ్ళికి వెళ్ళివచ్చాడు. వెళ్ళివచ్చిన వాడు అంతటితో వూరుకొనగూడదా? ఊరుకోలేదు. ఇదిగో నీ సమస్యను మరింత జటిలం చేసి వేస్తున్నా నన్నట్టుగా వాడొక ఉత్తరం ముక్క వ్రాసి పారేశాడు.

నాగరాజుకు పిల్లనిచ్చిన ఊరు తిమ్మ సముద్రం. ఎంచినట్టుగా ఆ ఊరిలో పాతిక కుటుంబాలున్నాయట. అక్కడివారిలో పెద్ద మోతుబరు లెవరూలేరు. నాగరాజు మామగారికి కూడా నాలుగైదెకరాల మాగాణీ. ఒకచిన్న మామిడి తోట మినహాగా పెద్ద ఆస్తిపాస్తులేవిలేవు. నలుగురు మగబిడ్డలతో అయిదుగురు ఆడబిడ్డలతో తామరతంపర లాంటి సంతానం ఆయనకు, ఆ పుత్రికాపంచకంలో నాగరాజు కిచ్చింది నాలుగో అమ్మాయిని. వారికి గొప్పగా కట్నాలిచ్చుకునే స్థితిగతులులేవు. పోగా అమ్మాయికూడా ఏమంత అందగత్తెగాదు. కొద్దిపాటి నాటుచదువు మాత్రం చదువుకుని వుంటుందని రఘుపతి ఊహ! మరి దేన్నిచూచి నాగరాజు ఈ సంబంధాని కొప్పుకున్నాడో తన కర్థంకాలేదని వ్రాశాడు రఘుపతి.

రఘుపతి జూబు చూచిన తరువాత నామటుకు నాకు అమందానందం కలిగింది. శ్రేయోభిలాషులమాట విననందుకు నాగరాజు కిలాంటి శాస్త్రీకావలిసిందే?

కానీ ఈ ఆనందాన్నయినా నాకెంతో కాలందక్కనిచ్చాడు కాదు నాగరాజు!

వాడి దగ్గర నుంచి నాకో ఉత్తరం అందింది.

“డియర్ శేఖరం!

నమస్తే! నాపట్ల నువ్వువంట దారుణంగా ప్రవర్తించగలవని నేను కలలోనైనా అనుకోలేదు. నువ్వు చెప్పిన అమ్మాయిని నేను పెళ్ళిచేసుకోలేదు. అదే నీ దృష్టిలో నేను చేసిన నేరం. ఎందుకు చేసుకోలేదన్న విషయం నీకింతవరకూ అర్థం కాలేదు. ఇకపైన అర్థం కాగలదన్న నమ్మకమూలేదు. అందుకనే యిలా జాబు వ్రాస్తున్నాను.

సుందరమ్మత్త నీకు దగ్గరి చుట్టంకాదు. నేనామెను ఎలా ఎరుగుదునో నువ్వు అలాగే ఎరుగుదువు. కానీ పని గట్టుకుని నువ్వామె తరపున వకాల్తా పుచ్చుకున్నావంటే, అందుకు కారణమేమిటై వుంటుందని నేను తీవ్రంగా ఆలోచించాను. మరేంలేదు! ఆమెచేత మన్నన పొందాలని నీ తాపత్రయం. ఈ ఉబలాటమే గనుక లేకపోతే నువ్వు నీ వయసుకు మించిన పెళ్ళిళ్ళ పేరయ్య బాధ్యతను నీ భుజస్కంధాలపైన వేసుకోవడానికి సమ్మతించి వుండవు.

మనిషికి రెండుకళ్ళున్నాయి. వాటిలో ఒకటి తక్కువగాదు. ఇంకొకటి ఎక్కువగాదు. నీకు మేమిద్దరం స్నేహితులున్నాము. సుందరమ్మత్త ఆదినుంచీ రఘుపతికి పిల్లనిస్తానని చెబుతుండేది. కానీ తీరా సమయం వచ్చేసరికి ఆమె తన మాటను వాయిదా చెల్లిన ప్రోనోటుగా తీసి పారేసింది. అందువల్ల నీకు చీమ కుట్టినంత బాధయినా కలుగలేదు. కానీ అదే పిల్లను నాకివ్వడానికి ముందుకొచ్చేసరికి నీకు ఏనుగెక్కినంత సంబంధం కలిగింది. అందుకే నిన్ను నేను సూటిగా ప్రశ్నిస్తున్నాను. రఘుపతి తన పెళ్ళాన్ని తను పోషించుకో లేకపోడు. ఆపని నువ్వు నేనూ ఎంతబాగా చేయగలమో రఘుపతికూడా అంత బాగానే చేయగలడు, ఆ మాటకొస్తే ఈ దేశంలో కొందరు బిచ్చగాళ్ళకు సైతం యిద్దరు ముగ్గురు పెళ్ళాలున్నారు. రఘుపతి నాకన్నా ఆరోగ్యవంతుడు. అతడికున్నంత లౌకికజ్ఞానం నాకులేదు. నా కున్నంత ఆస్తిపాస్తులు అతడికీ వున్నాయి. దేవుడు దయదలిస్తే ఉబుసుపోక కంటూ చేస్తున్న ఆ ఉద్యోగాన్ని వదిలిపెట్టి ఏ వ్యాపార రంగంలో నైనా దిగి అతడేడాది తిరిగేలోగా ఒక లక్షరూపాయలు ఆర్జించగలడు. కానీ యిన్ని అర్హతలున్నా సుందరమ్మత్త దృష్టిలో రఘుపతి కొరగానివాడై పోయాడు. నేను కాస్తాకూస్తా అర్హుణ్ణిగా కనిపించాను. ఎందువల్ల?

ఒక్కటే కారణం!

రఘుపతి తన కుటుంబంలో తానొక్కడై మనులుకుంటున్నాడు. తల్లీ తండ్రీ, అన్నా వదినా, తమ్ముళ్ళూ, అందరూ కలిసి ఒకటిగా కూర్చున్న గ్రూప్ ఫోటోలో తాను ఒక

వైపుకు సర్దుకుని కుర్చుంటూ వుండడమే అతడు చేసిన అపచారం! మీ సుందరమృత్యుకు గ్రూప్ ఫోటోలు గిట్టవు! అమాంతంగా అందమైన పార్సెల్ ఒకటి తనవాకిట్లో దిగబడాలి. మెల్లగా మడతవిప్పి, అందులోనుంచి కాగితం తుక్కునంతా పైకి తీసేసరికి మడిమలదాకా పాంటు తొడుక్కున్నవాడు. పైన పొట్టిచేతుల చొక్కా తగిలించుకున్నవాడు, కళ్ళద్దాలు వేసుకున్నవాడు. సన్నగా క్రాపు దువ్వుకున్నవాడు. నూనూగు మీసాలవాడు, రుద్దుకున్న ఫేసు పొడరు, సెంట్ల గుమగుమలతో ఎదుటవారికి గుబులు పుట్టించేవాడు అయిన అబ్బాయి ఒకడు పైకి లేవాలి, వాడి చేతుల్లో గులాబీ పూలదండ ఒకటి సిద్ధంగా వుండాలి. వాడు తన కుమార్తెను వరించాలి. సుందరమృత్యు కోరిక యింత మాత్రమే కాదు. ఆ అబ్బాయి ఏ పార్సెల్లోనైతే వచ్చాడో ఆ పార్సెల్ పైన “ఫ్రమ్ అడ్రస్” లుండకూడదు. ఉండదనే అనుకుందాం! ఏమో, ఎవరు చూచారు? లోపల ఎక్కడైనా తగలడి వుందేమో. అబ్బే, ఈ పార్సెల్ కంటికి కనిపిస్తుండడమే ముప్పు! దీన్ని ఏకంగా తగలబెట్టడమే ఒప్పు!

కాకపోతే మిస్టర్ శేఖరం! ఇక్కడ ఈ విశ్వ విద్యాలయంలో ఒక లెక్చరరుగా చలామణి అవుతున్న ఈ నాగరాజు అనే పూలమొక్కకు వ్రేళ్లెక్కడున్నాయో తెలియదా మీ సుందరమృత్యుకు! తల్లిదండ్రులను ప్రత్యక్ష దేవతలుగా భావించేవారట పూర్వులు. ఆ చాదస్తపు పరిగణన మనకొద్దు, కనీసం నవమాసాలు మోసి వుండదా తల్లి! ప్రాణానికి ప్రాణంగా చూచుకుంటూ పెంచివుండదా? తండ్రి చెమట తుడుచుకోడానికైనా తీరికలేక బ్రతుకుబండిని లాగుతూ, నిట్టూర్పులు వదిలినప్పుడల్లా తన వంశాంకురం పెరిగి పెద్దదైతే కానీ బాధ్యత నుంచి విముక్తిపొంది దాని ప్రక్కనవున్న ఓ చెట్టు క్రింద కూర్చుని విశ్రాంతి తీసుకోవచ్చునని అభిలషించి వుండదా? కేవలం వాళ్ళ పెద్దరికపు మర్యాదను వారికి చెల్లించడం కోసమై నావాళ్ళతో ఒక్కసారి సంప్రదించకూడదా! ఆ ఊరు ఎక్కడుందో నాకు తెలియదు. కాని అక్కడికి వెళ్ళాల్సిన అవసరం కూడా నాకాట్టే కనిపించడంలేదు. అని ఆవిడ నీతో చెప్పడమునూ, ఆమాటపైన నువ్వు బయల్దేరి చక్కా నా దగ్గరికి రావటమూనా! బాగుందిరాబాబూ! మూలమట్టంగా భూమిలో నుంచి వ్రేళ్ళను పైకిలాగి కాండంపైన ఆకులపైన నీళ్లుపోస్తూ మొక్కను పెంచాలనుకుంటున్నారా మీరు!

వ్రాయవలసివచ్చి యింతదూరం వ్రాశాను. నీకు బాల్య స్నేహితుణ్ణి. తెలిసో తెలియకో నామూలంగా తప్పిదం జరిగివుంటే అందుకు నువ్వు నన్ను మన్నించగలవు. తప్పకుండా బదులు వ్రాస్తావుగదూ.... నీ నాగరాజు.'

జాబు చదువుకొనిన తరువాత నిండుగా ఒకగంటసేపు నేను స్తబ్ధుడినై కూర్చుండిపోయాను. వ్యవధిలో ఎన్నెన్నో వూహలు నిశ్శబ్దంగా నా మనస్సులో ప్రవహించిపోయాయి. వాటిలో మచ్చుకొకటి మాత్రం ఇక్కడ చెబుతేచాలు! ఈ 'క్లూ' నాకానాడే తెలిసివుంటే ఎంతబాగుండేది! "అబ్బే అలా కాదండీ సుందరమృత్యుగారూ! ఒక పర్యాయం మీరా ఊరికి వెళ్ళిరావలసిందే! తప్పదు, ఆ ఊరికి కారు వెళ్తుండేమో కనక్కుందాం. లేదంటే జట్కాబండితో సరిపెట్టుకుందాం. ఒక్కటంటే ఒకటే పర్యాయం. ఒక ఎక్స్‌కర్షన్‌లా వెళ్ళి వచ్చేదాం". గడుగ్గాయి నాగరాజు నాకా ఆవకాశాన్ని దక్కనివ్వలేదు. చేతులు కాలిన తర్వాత ఆకులుపట్టుకుని ఏం లాభం?

